

L-Arti tal-Mużika Matul iż-Żmien... u l-Festi Tagħna (II)

Jikteb Philip Agius

Introduzzjoni

Fil-ktieb tal-programm tal-festa ta' San Filep – *Każin Banda San Filep – 2003*, rajna kif l-arti tal-mużika mxiet daqstant 'il quddiem mal-progress miksub mill-istess bniedem.

Bqajna ġejjin sas-sena 1851, meta proprju f'din is-sena, il-poplu Żebbuġi kien ikkonkluda bit-twaqqif uffiċjali fi hdanu tas-Socjetà Mużikali tiegħu – il-*Banda Musicale di San Filippo*.

Żmien Ġdid

Wara din id-deċiżjoni jidher li l-festa esterna ta' San Filep kisbet idejn, sodi, b'riżultat li l-organizzazzjoni tagħha bdiet issir b'mod aħjar. B'dan kollu nhoss li nkun qieghed nonqos lejn dawk iż-Żebbuġin li għexu qabel it-twaqqif tal-Banda Mużikali San Filippo fl-1851, jekk ma nistqarx li l-festa ta' San Filep, dejjem skond iż-żmien u ċ-ċikrustanzi li kien ikun fihom il-poplu Żebbuġi – qatt ma kien ikun jonqosha xejn.

Biss irridu ngħidu wkoll li mill-1851 'il quddiem wiehed jista' jara dokumentat li l-Banda Mużikali San Filippu, ghamlet id-differenza fl-organizzazzjoni ewlenija tal-bidliet li bdew isiru b'riżq il-festa ta' San Filep, u festi ohra eżistenti f'Haż-Żebbuġ f'dak iż-żmien.

L-interess fil-Kappella Mużikali, tal-Knisja Arċipretali ta' San Filep, kif ukoll fil-Banda Musicale San Filippo, kompli jikber b'mod li ma kinitx tintilef okkażjoni wahda, ġewwa l-parroċċa jew esternament f'Haż-

Żebbuġ, dejjem skond il-htieġa, li ma kontx issib liż-żewġ nahat bl-aqwa esekuzzjonijiet mużikali tagħhom.

Min-naha tas-Socjetà *Musicale San Filippo*, kienet tikkollabora bis-shih mal-*Maestro di Cappella*, tal-mument sabiex il-funzjonijiet ta' ġewwa l-parroċċa jitmexxew bl-aħjar, mod possibbli, u jkunu l-ghaxxa tal-poplu, li kien ikun għaċċan jistenna dwar l-esekuzzjonijiet mużikali.

Eżempju sabih ta' dan, hu l-fatt dokumentat fil-*Ktieb ta' l-Irċevuti* – Festa ta' San Filep – parroċċa Haż-Żebbuġ, għas-sena 1857. Dak iż-żmien, il-knisja arċipretali kellha bhala *Maestro di Cappella* lil Maestro Luigi Grech Grandolini. Min-naha l-ohra l-*Banda Musicale San Filippo*, kellha bhala direttur tal-mużika tagħha lil Maestro Filippo Galea.

Is-Surmast Filippo Galea pprova tliet trombuni, sabiex idoqqu fi tliet servizzi ta' l-orkestra ġewwa l-parroċċa għal matul il-festa ta' San Filep. Ta' dan hu thallas 7 skudi u 6 tari.

Adi – 14 Maggio 1857

Io imprescrito dichiarò d'aver ricevuto dal Sac. Tommaso Debono Proc. come sopra scudi sette, tari sei, per pagar tre tromboni che fanno suonato nella musica in tre servizzi.

(firma) – **Filippo Galea**

L-istess Maestro Filippo Galea, għal dak li għandu x'jaqsam mal-*Banda Musicale San*

Filippo hallielna din l-istampa ta' dak li kienet twettaq il-banda kemm ghal nhar lejlet il-festa ta' San Filep, kif ukoll għall-akkumpanjament tal-banda fil-purcissjoni ta' San Filep. Ma' dawn iż-żewġ servizzi mużikali jidhru wkoll hlasijiet din id-darba għall-bibita li kienet tinghata lill-bandisti tal-banda mużikali.

Din id-darba qeghdin niehdu bhala eżempju l-irċevuta li ġgħib id-data ta' l-14 ta' Mejju 1858.

Adi – 14 Maggio 1858

Io in prescritto dichiarò d'aver ricevuto dal Sac. Tommaso Debono Procte., scudi quaranta sette, tari uno, grano otto, cioè inquanto scudi 46 per la serata fatta nella vigilia e nella processione della festa colla banda cioè di due servizzi e inquanto ad un scudo tari uno e grani otto per bevanda.

Sc. 47-1-8

(firma) – Filippo Galea

Rakkolta ta' Valur

Bdiet is-sena 1859 u tista' tghid fil-bidu taghha, għax proprju nhar il-festa solenni ta' San Pawl, fl-10 ta' Frar, niltaqghu ma' *rakkolta* li fil-ktieb tal-programm 2003, għamilna riferenza għaliha, bhala dokument haj, fejn tispikka hafna l-ġenerozità u l-hegġa taż-Żebbuġin lejn il-banda mużikali taghhom.

Izda dan mhux kollox dwar din ir-rakkolta. Hemm ukoll il-valur storiku li jkun tajjeb li naghtu każ tiegħu wkoll.

Meta kont qiegħed inhares lejn il-lista tannies involuti l-ewwel haġa li laqtini hu l-fatt li jidhru f'post wiehed l-ismijiet tas-Surmastrijiet Diretturi Filippo Galea, Andrea Borg u saħansitra Angelo Galea li fl-opinjoni tiegħi huma fost il-personaġġi ewlenin li madwarhom imxew 'il quddiem il-baned taghna.

Barra minn hekk, hu hsieb f'waqtu

għaliex le, li nirriflettu dwar x'għaqda kien hemm fost iż-Żebbuġin f'dawk is-snin. Għaqda shiha fi hdan Soċjetà Mużikali wahda il-*Banda Musicale di San Filippo*.

Nafu li l-*Banda San Filippo*, sa mill-bidu taghha kienet popolari kemm f'Haż-Żebbuġ, kif ukoll barra mir-rahall fejn kienet tiġi mistiedna. Is-Surmast Direttur taghha Maestro Filippo Galea ma kienx stabbilit f'Malta, allura dankien ifisser għall-banda li mhux dejjem kienet tiġi bżonnu u ssibu. Għalhekk id-dirigenti taghha kienu hasbu sa mill-ewwel mumentu ta' l-għixien tal-*Banda Musicale di San Filippo* biex jahtru sostitut ta' Maestro Filippo Galea. Dan jidher li kien Mastru Indri Borg.

Fil-ktieb *Il-Ġrajja tal-Każin Banda San Filep A.D. 1851* f'paġna 18, insibu hekk miktub:

Mastru Indri Borg ma kienx wiċċ ġdid mal-bandisti tal-Banda San Filippo, il-għaliex kien ilu jdoqq magħhom, u kien ukoll fl-aħħar xhur ha post Maestro Filippo Galea.

Is-Surmast Filippo Galea, iżżewweġ f'Novembru tas-sena 1851. Proprju nhar is-6 ta' dan ix-xahar. Wara dan iż-żwieġ hu rritorna lura fuq xogħlu, barra minn xtutna, fejn baqa' hemm sas-sena 1853.

U hawn nerġġhu nduru għall-ġrajja ta' din ir-rakkolta. Isem Mastru Indri Borg irridu norbtuh ukoll ma' ċertu Giuseppe Balsan li flimkien ma' Gaetano Attard jidhru li għamlu gabra mar-rahall kollu. Dan qiegħed jinghad għar-raġuni li fil-ktieb *Santa Katerina, il-Festa u s-Soċjetà Mużikali Tagħha fiż-Żurrieq* insibu dan il-kliem u nikkwotawh:

Eżatt f'nofs is-seklu (1851) niltaqghu ma' isem il-famuż Andrea Borg li fiż-Żurrieq, il-banda mmexxiya minnu kienet thallset ftit iktar minn 29skud, imma fis-sentejn ta' wara, il-Prokuratur Dun Salv Magri, kien ħallas lil ċertu Giuseppe Balzan tal-banda.

Fiż-Żurrieq, fl-1851, il-festa ta' Santa Katerina kienet saret fil-25 ta' Novembru. Kien perjodu wkoll ta' kollaborazzjoni bejn iż-żewġ parroċi taż-Żurrieq u Haż-Żebbuġ, u fuq kolloxx jispikka l-qbil ta' l-ismijiet, li fih innifsu ghandu tifsira kbira hafna.

Żewġ personagġi ohra li nsibuhom jidhru f'din ir-rakkolta huma Michele Borg li nsibuh president tas-Socjetà tal-Banda Mużikali San Filep, mis-sena 1856 sas-sena 1865, u lil Antonio Pisani li nsibuh ukoll president fis-snin 1865 sa l-1871.

Semmejna wkoll lil Gaitano Attard. Dan Gaitano, barra li nsibuh bhala president, fis-snin 1873-1874, fil-*Ktieb ta' l-Irċevuti tal-Festa ta' San Filep – Parroċċa San Filep – Banda u Mużika*. Ghal diversi snin niltaqghu mieghu jithallas f'isem il-banda, ghas-servizzi mużikali li din tkun wettqet fil-granet tal-festa ta' San Filep, kif ukoll sabiex jiddawwal il-palk tal-banda.

Gaetano Attard kien hallas lil Calcedonio Attard il-Konzu, sabiex joqghod ghasa mal-palk tal-banda fis-sena 1891. Iktar tard lil dan Calcedonio Attard insibuh jiffirma parti mid-deputati tal-kumitat fis-sena 1915, taht il-President, il-Kuntrattur Giuseppe Cilia.

Iktar ismijiet, u niltaqghu ma' Filippu Scerri. Din il-persuna tissemma f'*Il Portafoglio Maltese – Hargà tad-9 ta' Mejju 1865 – fejn f'paġna 3, korrisondenza li kienet iġġib id-data tas-6 ta' Mejju 1865 iffirmata minn Un Abbonato da Valletta rringrazzja lis-Sur Filippu Scerri talli kien reġa' stampa bl-isem ta' Andrea Borg, is-sunett ta' Borg miktub fil-mużika, u ġie stampat kif kien iddettah l-istess Borg Andrea.*

Tnejn minn nies maghrufa din id-darba fil-qasam tal-loghob tan-nar, li huma kienu jahdmu għall-okkażjoni tal-festa ta' San Filep, u festi ohra.

Dawn huma Filippo Balzan, u Michele Balzan.

Filippo Balzan tidher riferenza ghalih fil-

gazzetta l-*Corriere Mercantile* – Hargà tal-Hamis 12-5-1875 fejn waqt li xandret l-istampa tal-festa ta' San Filep, fir-rigward tal-loghob tan-nar, kienet qalet hekk:

Bellissimi i fuochi d'artificio, opera di F. Balzan.

Michele Balzan jidher kemm-il darba fil-kotba tal-parroċċa jithallas għall-*guioco di fuoco* u tal-*murtaletti* li kien jahdem kemm għal-lejlet, kif ukoll għal nhar jum il-festa ta' San Filep.

Lil dan Michele Balzan, iktar 'il quddiem insibuh jokkupa l-kariga ta' *Bidillu*, fil-Każin San Filep. Il-kotba tal-kaxxiera huma xhiea tal-hlasijiet moghtija mill-Każin San Filep lil Michele Balzan għax-xogħol li kien jiehu hsieb jagħmel fil-każin.

Insemmu wkoll lil Filippu Mallia, li kien jiehu hsieb id-dwal tal-festa ta' San Filep. Fis-sena 1862, lil dan Filippu Mallia, niltaqghu mieghu fil-kotba tal-Knisja Arcipretali ta' San Filep – Festa ta' San Filep, jithallas ftit iktar minn 120 skud *Per Illuminazione*.

Minn dawn l-eżempji jidher ċar hafna li l-istess nies li kienu mdahhlin fil-*Banda Musicale San Filippo*, kont issibhom jahdmu wkoll fi hdan il-parroċċa, b'riżq il-festa ta' San Filep, u f'xi wahda mill-fratellanzi li f'dawk is-snin kienu hafna attivi.

Isem il-*Filarmonica San Filippo* Jkompli Jikber

Sadanittant iż-żmien baqa' għaddej. Minn sena għall-ohra l-*Banda Musicale San Filippo* baqgħet tkabbar isimha. Il-banda tat sehem kbir fil-festa tal-miġja ta' l-istatwa tal-fidda ta' San Filep ġewwa Haż-Żebbuġ fl-1863. – Fil-festi tat-translazzjoni ta' din l-istatwa għal ġewwa l-parroċċa nhar it-8 ta' Mejju 1864, u fil-festa proprja nhar it-12 ta' Mejju 1864.

Minn żmien għall-iehor, fil-gazzetti

lokali, wara l-ġranet tal-festa ta' San Filep sikwit kienu jidhru kitbiet ta' tifhir lill-banda.

Il-Banda San Filippo kienet maghrufa għall-marċi sbieh u popolari tagħha, li bihom kienet takkompanja fil-purċissjoni ta' San Filep. – Dan hareġ ċar hafna wara l-incident li kien inqala' f'Haż-Żebbuġ, nhar it-12 ta' Mejju 1880, waqt il-purċissjoni ta' San Filep, liema incident ġie rraportat fir-*Risorgimento* – *Venerdi 14-5-1880*.

Fil-festa ta' San Filep tas-sena 1891 il-Banda Mużikali San Filippo kienet l-unika banda Żebbuġija li kienet hadet sehem.

Dan jidher ċar hafna minn kitba li dehret f'*Il-Habbar* – Hargħa tal-Ġimgha 29 ta' Mejju 1891 minn *Is-Socju B.A.B.*

Minn din il-kitba ninnutaw ukoll li l-Banda Mużikali San Filep, kienet ghadha wkoll iddoqq kemm nhar lejlet kif ukoll nhar jum il-festa ta' San Filep filghaxija.

Nikkwota eżatt minn *Il-Habbar* – 29-5-1891.

– IL-FESTA KBIRA TAŻ-ŻEBBUĠIN –

It-Toroq kienu armati b'mod li għaxxqu l-kull min rahom u armati mill-aħjar fil-waqt li erba' baned kienu jsemmgħu l-ghola daqq; fosthom insemmu l-Filarmonica 'San Filippo' – banda imghaqda mill-aħjar ġuvintur li kkoperaw ruħhom kemm felħu sabiex din il-Festa tirnexxi mill-aħjar. Il-Baned ukoll ta' Bormla, ta' Hal-Luqa u tas-Siġġiewi, marru tajjeb wisq. Il-giodifogu kien sabiħ ukoll, u dam jati fuq sigħa shiħa. – Il-baned li daqqew lejlet il-Festa, daqqew ukoll narha; biss minn flok ta' Hal-Luqa, dehret il-banda militari Inġliża tal-'Welsh', banda li damet iddoqq sad-(9.30) u nofs ta' bil-lejl.

Snin Storiċi għall-Baned Żebbuġin

Fis-snin ta' wara, bħalma kien intlaħaq ftehim bejn iż-żewġ baned Żebbuġin San Filippo u De Rohan li kellhom jibdedw jolternaw bejniethom sena iva u ohra le fil-

purċissjoni tal-Ġimgha l-Kbira, wara li l-Banda Mużikali San Filep għal aktar minn erbghin sena kienet l-unika banda Żebbuġija takkompanja din il-purċissjoni. Ġara wkoll li kien intlaħaq ftehim storiku bejn l-istess baned sabiex idoqqu t-tnejn lejlet il-festa ta' San Filep.

Għall-festa ta' San Ġuzepp jidher li kien sar arrangament ukoll, fejn il-Banda Mużikali De Rohan kienet iddoqq lejlet din il-festa u l-Banda San Filippo, iddoqq nhar jum il-festa ta' San Ġuzepp.

Ġrajja storika sehhet mija u għaxar snin ilu f'Haż-Żebbuġ li jisthoqqilha li tiġi mfakkra. Dan jirrizulta mill-gazzetta *Il-Verità* tad-19 ta' Mejju 1894 – kitba li ġġib id-data ta' l-14 ta' Mejju 1894, iffirmata *Żebbuġi*. – Nikkwotaw:

Fuq il-baned ta' lejlietu nsemmu biss iż-żewġ baned tagħna, li għoġobhom jieħdu parti t-tnejn għall-famuża Festa tat-Titular. Għaldaqstant nifirħulhom it-tnejn b'qalbna kollha ta' l-impenn li għamlu sabiex għażlu żewġ programmi mill-isbaħ, u mill-aktar diffikultużi.

Filarmonica San Filippo

March	“Le roi du monde”	Blejer
Overture	“Torneo”	Bugeja
Selection	“Cavalleria Rusticana”	Mascagni
Valse	“Fedora”	Bucalossi
Selection	“Faust”	Gounod
Polka	“Roma”	Manfrè
Galop	“Ralief Lucknar”	N.N.
	God Bless the Prince of Wales	
	God Save the Queen	
	G. Galea – Direttore	

Filarmonica Rohan

March	“San Filippo”	Gatt
Overture	“Fantastica”	Mercadante
Selection	“I Due Foscari”	Verdi
Valse	“Kunsiler Stbinde”	Bubey
Area	“Beatrice di Tenda”	Bellini
Mazurka	“La Misteriosa”	Decesare
Galop	“Rohan”	Vassallo
	God Save the Queen	
	L. Gatt – Direttore	

Din il-kitba dehret jumejn qabel il-festa ta' San Filep 1894. Imbagħad nhar it-2 ta' Ġunju 1894 fil-*Malta Tagħna*, dehret ittra ohra ffirmata minn *Żebbuġi Independent* li fost affarijiet ohra dwar il-festa ta' San Filep kiteb hekk:

Iż-żewġ giodifochi li din is-sena saru, ġew imfahħrin wisq. Il-Baned ta' lejlet kienu 2 tar-Raħal, wahda tal-Ġużepini, u l-ohra ta' Birkirkara.

Interessanti ninnutaw li l-Banda De Rohan kienet diġà b'xi mod magħrufa bhala l-banda tal-festa ta' San Ġużep. Biss xorta wahda ż-żewġ baned jilhqqu ftehim bejniethom.

Fis-sena 1895, jidher li din il-ġrajja reġġhet sehhet. Dan jirriżulta minn korrispondenza fil-gazzetta *Malta Tagħna* (f'paġna 3) – Hargħa tat-18 ta' Mejju 1895. – Nikkwotaw:

Lejlet il-Festa ta' San Filep, it-Toroq kienu huġġieġa wahda, baned kellna erbgħa, tnejn minnhom Żebbuġin; u erba' ohra nharu; ġigċifogu tnejn Sqallin; Opri godda, żewġ statwi Papa Pio IX u Leone XIII.

Il-Festi Titulari Jiġu Mkabbra

Kien żmien li l-festi sekondarji kienu qegħdin jikbru wkoll. Allura ġara li moviment mifruż ma' Malta kollha kien qieghed jaħdem sabiex il-festi titulari jiġu mkabbra billi mal-programm mifruż fuq jumejn – lejlet u nhar il-festa, tiżdied ġurnata ohra, dik ta' l-aħħar jum tat-Tridu. B'hekk kien hemm il-hsieb li l-programm tal-festi titulari esternament kellu jiġi mifruż fuq tlett ijiem li sa dak iż-żmien kienu għadhom isiru lejlet u nharha.

Meta dawn l-affarijiet ġew aċċettati l-baned tal-festi titulari bdew jgħamli l-marċ u l-programm mużikali tagħhom nhar l-aħħar jum tat-Tridu u lejlet il-festa filgħodu jew wara nofsinħar kienu jagħmlu l-marċ ta'

binħar. Lejlet il-festi u nhar il-festa filgħaxija mbagħad, kienu kompli mal-abad mistiedna u l-organizzazzjoni iġenerali tal-festi.

Il-Banda Mużikali San Filep bdiet timxi ma' dan il-ftehim billi tagħmel marċ u l-programm mużikali tagħha wahedha bhala s-Socjetà Mużikali tal-festa ta' San Filep, l-aħħar jum tat-Tridu u lejlet il-festa wara nofsinħar kienet tagħmel il-marċ popolari tas-siegha wara l-mota u l-isparar.

Min-naha tal-Banda De Rohan kienet tagħmel is-servizz mużikali tagħha lejlet il-festa ta' San Filep flimkien ma' numru t'a baned mistiedna.

Fil-festa ta' San Ġużep kien jitwettaq programm kważi simili biss fuq jumejn is-Sibt u l-Hadd. Bil-Banda De Rohan iddoqq lejlet din il-festa u l-Banda San Filep iddoqq f'nharha flimkien mal-baned mistiedna.

Is-sehem tal-Baned Żebbuġin fil-festi ta' San Filep u San Ġużep baqa' jitwettaq sas-sena 1904 – proprju mitt sena ilu.

Mill-festa ta' San Filep tas-sena 1905, il-Banda De Rohan kienet iddeċidiet li ma tibqax tiehu sehem fiha. Sabiex jimtela dan il-vojt min-naha ta' din il-banda; il-Banda Mużikali San Filep, ziedet servizz mużikali iehor għal nhar lejlet il-festa filgħaxija.

Issa s-servizzi tal-Filarmonika San Filep, bdew jidhru hekk għal numru ta' snin – l-aħħar jum tat-Tridu, lejlet il-festa fis-1.00pm; u lejlet il-festa filgħaxija.

Min-naha tal-Banda San Filep, kienet iddeċidiet ukoll li ma tibqax iddoqq fil-jum tal-festa ta' San Ġużep.

Il-Festa Tissawwar għal Kif Nafuha Llum

Wara s-snin koroh tal-gwerra, il-festa ta' San Filep fi hdan is-Socjetà Mużikali – Każin Banda San Filep, laħqet il-quċcata tagħha. Izda wara l-furja mixtieqa wara snin koroh tal-gwerra, ċertu użanzi antiki bdew jitilfu l-popolarità tagħhom. Jekk insemmu l-marċ ta' lejlet il-festa fis-1.00pm dan beda jitlef

mill-briju tieghu, u l-ahhar darba li kien sar kien ghall-okkażjoni tal-festa tas-sena 1954. Eżatt hamsin sena ilu.

Fis-sena 1959, il-programm mużikali l-kbir ta' l-ahhar jum tat-Tridu reġa' ġie ttrasferit għal lejlet il-festa. Imbagħad fil-bidu tas-snin sittin beda jsir b'mod regolari l-marċ u programm mużikali nhar il-hruġ ta' l-istatwa ta' San Filep min-niċċa.

Fit-22 ta' Ottubru 1961, infetħa uffijjalment it-12th May Band & Social Club li bdew jipparteċipaw fil-festa ta' San Filep mis-sena 1962.

Fis-sena 1967, il-Banda Mużikali San Filep reġgħet bdiet tagħmel il-marċ popolari ta' filghodu f'jum il-festa ta' San Filep.

Ma' dawn l-attivitajiet mużikali, is-Socjetà Mużikali – Kazin Banda San Filep, żiedet servizzi mużikali oħra għal matul il-ġimgħa tal-festa, liema servizzi jiġu organizzati fil-ġurnata tat-Tlieta u tal-Hamis, it-tieni Jum tat-Tridu. Dan ifisser li matul diversi snin il-festa popolari ta' San Filep esternament ġiet mibnija għal kif ahna lkoll nafuha llum – baned – logħob tan-nar – u attivitajiet soċjali.

Is-Socjetà Mużikali – Kazin Banda San Filep, kull sena tipprepara u twettaq programm mifruż mill-Hadd tal-hruġ ta' l-istatwa tal-fidda minn niċċa, sa jum il-festa bl-għeluq tagħha, bil-marċ ta' l-ahhar.

‘Il Maestro di Cappella’, tal-Parroċċa Tagħna – Rikard Bugeja

Wiehed mill-*Maestri di Cappella* likellha l-Parroċċa Arcipretali ta' San Filep, li bla dubju ta' xejn halla ismu minqux għal matul iż-żmien taċ-ċelebrazzjonijiet festivi kbar li kienu jsiru fl-istess knisja parrokkjali hu l-Maestro Riccardo Bugeja li kontinwament bhala surmast direttur ta' l-istess kappella, kien dam mill-1884 sas-sena 1918. Ma' dan il-perjodu hekk pjuttost twil, wiehed irid iżid xi snin qabel ukoll.

Rikard tweled ġewwa l-Belt Valletta fl-1845, u miet ġewwa l-Furjana fis-sena 1926.

Bhala mużiċist kien holqa fil-katina tal-familja Bugeja. Rikard wiret il-ġenju ta' l-arti mużikali mingħand is-Surmast Diretturi – Nannuh Pietro Paolo, Missieru Ċensu, u zijuh Filippu, li fi żmien jew iehor, ilkoll kemm huma nsibuhom bhala *Maestri di Cappella* tal-Parroċċa Arcipretali ta' San Filep.

Rikard ma kienx kuntent biss, li tweled ġewwa familja ta' mużiċisti kbar, u ullura mharreġ minnhom kif wiehed kien jistenna. Hu ried ikompli jipperfezzjona ruhu bi studju barra minn Malta ġewwa Napoli, fil-Konservatorju San Pietro A. Majella, taht mużiċisti ta' fama kbira, fosthom Mercandante, li kien ihares lejn l-istess Riccardo bhala l-alliev predilett tieghu.

Rikard bniedem b'qalbu f'idejh, sensibbli, edukat u ta' sentimenti nobbli ma setax ma jiktibx opri mużikali klassiċi sentimentali, melodjużi u deskrittivi xi ftit iżżejjed. Hawnehkk spikkat il-mużika sagra – quddies, għasrien, responsorji, antifoni eċċ... Allura hu kien għalu bhall-kompożituri Maltin l-oħra li ġew milquta mil-Liġi tal-Knisja, dwar il-mużika sagra fil-knejjes.

L-enċiklika *Motu Proprio* tal-Qdusija Tieghu l-Papa Piju X fl-1910 hekk kienet talbet lill-mużika sagra espressiva zżejjed li kienet waslet biex iddeġenerat ruhha, u minn sagra hadet ix-xejra ta' profana xejn xierqa għall-Imqades mifruxa ma' dawn il-gżejjer kellha tieqaf.

Rikard bhala membru ubbidjenti tal-Knisja, għalkemm issa mgħobbi bis-snin flok qagħad ihaqqqa ma' l-awtoritajiet ikkompona quddiesa, skond kif kien talab il-Papa hadha Ruma, issottomettiha lill-Vatikan, u biha approvata mis-*Sagra Congregazione dei Riti*, ġie lura Malta, kuntent u milqugh mill-hbieb tieghu. Hekk baqa' miexi sakemm saħtu ppermettietlu.

Ritratt kbir ta' dan il-mużiċista ċelebri – il-*Maestro di Cappella* – Riccardo Bugeja – għadu sa llum iżejjen wahda mis-sawli tal-Kazin Banda San Filep.

Bniedem bi statura qasira, imbaċċaċ, u b'wiċċ hamrani iżda fuq kollox b'qalb kbira, u dejjem kien ikun lest sabiex jgħin lil kull min jiġi b'zonnu fil-qasam tal-mużika. Hekk jibqa' jiġi mfakkar fostna lkoll.

Eżempj ta' xi nkiteb dwar Maestro Riccardo Bugeja fil-gazzetti ta' dak iż-żmien:

'Corriere Mercantile' – Giovedì 12-5-1875

Nei Tempio, solenni le funzione, accompagnate da bellissimi concerti, diretti dall'egregio Maestro R. Bugeja.

'Il-Habbar' – il-Ġimgħa 29 ta' Meju 1891

Il-mużika ġiet esegwita mill-imfahhar Surmast di Cappella Bugeja – mużika li biha l-poplu ħareġ sodisfatt wisq, speċjalment għal dak il- 'Laudamus tal-vjolinċell', u għal 'Qui sedes tal-vjolin', li saħħru lil kulhadd.

'Malta Tagħna' – 2 ta' Ġunju 1894

Qabel il- 'Primi Vespri', saret Translazzjoni l-aktar imponenti, li biha inġhata bidu għall-Festa b'pompa ċelebrata, fost armonija ta' mużika l-aktar sabiħa magħmula u diretta mis-Surmast Riccardo Bugeja, li kkompona, żejjinha b'dik ġdida Antifona – "O die Filippus posito Corpore", li kin inġhad minn persuni ta' din l-arti, wahda mill-isbaħ Antifoni li għandu.

Insellmu lill-Maġġur – Surmast Direttur – Anthony Aquilina

Minn hdan il-Banda Mużikali San Filep, harġu għadd ta' mużiċisti maghrufa llum għall-kompożizzjonijiet tagħhom. Huma laħqu l-grat ta' surmastrijiet diretturi, u ġew imfittxija minn Soċjetajiet ta' baned ohra sabiex jidderieġuhom.

Illum it-tislima tagħna sejra tmur lill-

Maġġur Anthony Aquilina li fil-qasam tal-mużika lokali, l-aktar fejn jidhlu l-baned u l-festi Maltin spikka mhux ftit, għaliex hu halla wirt sabiħ ta' marċi brijużi l-aktar fuq stil ta' melodija Spanjola; għaliex, kien ihobb hafna kemm il-mużika Spanjola, kif ukoll dik Naplitana. Din il-ġibda għal din il-kwalità ta' mużika kienet trabbiet ġo fih sa minn meta kien tfajjel allura kien ifttx li jixtri diski b'dan it-tip ta' mużika. *Huwa kien ihobb jgħid li l-marċi tiegħu kienu joħorġu minnu nnifsu.*

Hawnhekk sejrin inżidu wkoll kliem it-tifel tiegħu stess, is-Sur Geoffrey Aquilina Ross, li kiteb hekk: *Din il-kullana ta' mużika msarrfa f'marċi hekk brijużi, lkoll harġu minn qalb missieri, u allura thares lejhom li ma jeqdiemu qatt, u jibqgħu jferrħu għall-gejjieni lill-pubbliku, ingenerali.*

Anthony tweled Haż-Żebbuġ fis-sena 1906. Missieru kien jismu Indrì u ommu Filippa. Barra minn Anthony huma kellhom ukoll tifla Marija. Dawn iż-żewġ ulied trabbew b'għożza kbira. L-ewwel snin tat-tfulija tagħhom għaddewha fid-dar li kienet iġġib in-numru ta' 14, Triq il-Parroċċa, imbagħad huma kienu marru joqogħdu iktar qrib lejn il-knisja parrokkjali fid-dar li kienet iġġib in-numru ta' 27, Triq il-Knisja.

Iktar ma beda jikber ġewwa familja ta' partitarji tal-Banda San Filep, fi żmien li l-banda kellha bhala surmast direttur lil Alfred P. Hare, it-tifel Anthony inhakem minn xewqa kbira li jibda jitgħallem il-mużika.

Kien żmien differenti mil-lum, u s-servizzi mużikali tal-Banda San Filep kienu numerużi kemm ġewwa Haż-Żebbuġ kif ukoll barra mir-rahall. Kien jiġri allura, li kull minkien ikun midhla tal-banda kien ikollu hafna fejn jiġġerra mal-banda fejn din kienet tmur iddoqq.

Fl-aħhar il-missier Indrì kellem lid-dirigenti tal-Kazin San Filep dwar ibnu Ninu. Dawn malajr irreferewh lil Wiġi Said likien wiehed mill-assistenti tas-surmast fil-Kumitat tal-Banda.

Wiġi kien jahdem bhala haddied fi Triq il-Grazzja. Kien klarinettista prim. Hu kien imur jgħallem il-mużika ġewwa l-Każin San Filep, wara li kien jagħlaq il-hanut tax-xogħol tiegħu.

Tistgħu taħsbu kemm ferah Anthony, meta dan Wiġi laqgħu b'idejha miftuħa bhala alliev tiegħu. Izda mhux qabel reġa' wissiegh li jrid jara fih serjetà waqt it-tagħlim tal-banda.

Kien żmien meta l-allievi lkoll kemm huma kienu jafu li waqt it-tagħlim tal-mużika fil-Każin San Filep kienet tirrenja dixxiplina kbira.

Min-naha ta' Wiġi Said li kien ihobb iżomm il-muftieħ tal-hanut ta' haddied tiegħu f'idu, kien iħabbat in-noti bil-muftieħ minflok bil-bakketta. Kien jġgri, li meta l-allievi kienu jagħmlu hażin, kienu jaqilgħuha fuq subgħajhom bil-muftieħ.

Is-Surmast Anthony Aquilina dwar dan iż-żmien fil-Każin San Filep kien ihobb jisqarr, *Li kienet din id-dixxiplina li kompliet issaħħaħ il-kartru tiegħu.*

Meta wasal sabiex jingħata l-istrument. Hu kien għażel il-klarinet. Kellu madwar erbatax-il sena, meta hareġ idoqq għall-ewwel darba mal-Banda San Filep. Tant kien tkisser b'mod tajjeb fit-tagħlim tal-klarinet li meta hareġ idoqq Anthony kien daqq bhala solista t-terzett mill-opra *Lambardi* ta' Giuseppe Verdi taħt id-direzzjoni tas-Surmast Direttur Orlando Crescimanno.

F'dak iż-żmien hafna bandisti mill-Banda San Filep kienu jdoqqu wkoll mal-Banda Cittàdina King's Own tal-Belt. Kienet l-hena tagħhom meta xi tfajjel ġdid kien johroġ idoqq mal-Banda San Filep. Allura kien ġara li meta Ninu ta' Indri, kif kienu jsibuh dak iż-żmien raw fih tfajjel hekk akkanit għall-banda tiegħu u jrid jimxi 'l quddiem wara ftit taż-żmien haduh magħhom sabiex jattendi għall-kunċert tal-Banda King's Own, u hemm jiftahru xi ftit bih ukoll. Is-surmast direttur ta'din il-banda, l-Awstrijak Mro.

Doncic mill-ewwel ha grazzja ma' Anthony għax mill-ewwel kien ra fih talent mużikali kbir.

Iż-żmien kompli għaddej, u ż-żagħżuġ bandist Anthony Aquilina pperfezzjona d-daqq tiegħu mhux bil-ftit, kemm mal-Banda San Filep issa taħt id-direzzjoni ta' Maestro Adeodato Gatt, kif ukoll mal-Banda King's Own.

Gurnata fost l-ohrajn, meta l-Banda King's Own kienet qieghda tagħmel il-preparamenti tagħha, kien attenda l-kurunell ta' l-R.M.A. għal dan il-kunċert u staqsa lis-Surmast Doncic, jekk kellux lil xi hadd jipprometti u li maż-żmien seta' jilhaq Surmast Direttur tal-banda ta' l-R.M.A. Is-Surmast Doncic kien pront irrikmanda lil Anthony Aquilina.

Dan serva sabiex Anthony Aquilina fi ftit tal-ġimghat dahal bhala *band boy* mal-R.M.A. Kien żmien li barra hu sab lill-familja kollha tiegħu warajh kien sab ukoll l-inkuraġġiment tas-Surmast Adeodato u tal-Banda San Filep li komplew hekk tajjeb miegħu, jagħtuh kull għajna possibbli sabiex ikompli miexi 'l quddiem.

Fis-sena 1927 Anthony Aquilina ġie mibgħut l-Ingilterra sabiex jagħmel kors ta' tliet snin jispeċjalizza fil-klarinet, liema kors kien rebħu d-dritt għal borża ta' studju fir-Royal Military School of Music f'Kneller Hall Turchanham Scerrey, wara li kien ġie l-ewwel minn fost 300 bandist.

Kien żmien tajjeb hafna għal Anthony, għaliex studja fuq l-istrumenti kollha. Tharreg fid-direzzjoni tal-banda, tgħallem jikkomponi, u jagħmel l-arrangamenti għall-orkestra u għall-istess banda.

Meta reġa' rritorna lura Malta, issa bhala *Warrant Officer Class I*, Anthony Aquilina ha f'idejha it-tmexxija tal-Banda tar-Royal Malta Artillery u dam surmast direttur ta' din il-banda għal seba' snin, u wara nhatar president onorarju ta' l-istess banda.

Dan ġara fil-bidu tat-Tieni Gwerra

Dinjja, meta ġie moghti lilu r-rank ta' *commision* f'izzjal fl-armata fejn baqa' javvanza u meta rtira fl-età ta' 57 sena mill-R.M.A., hu kellu l-grad ta' maġġur.

Il-Maġġur Anthony Aquilina beda bhala direttur tal-baned lokali, fis-sena 1946, mal-Banda Duke of Connaught ta' Birkirkara u maghha dam sas-sena 1956. Fi ftit tal-ġimghat sab ruhu mahtur surmast direttur tal-Banda King's Own tal-Belt fejn ghamel sas-sena 1972.

Wara dawn is-snin hu ghamel numru ta' snin bogħod mill-baned, iżda baqa' jikkomponi xorta wahda. Meta rtira mix-xogħol il-Maġġur reġa' bla mistenni rritorna lejn il-banda. Issa kellha x-xorti tkun il-Banda Sant'Antnin ta' Birkirkara li kienet għadha kif twaqqfet.

Min-naħa tal-Banda San Filep għadha sa llum issemma bid-daq tagħha, il-marċi brijużi tal-Maġġur Anthony Aquilina, marċi bħal *Ix-Xiħ*, *Fiorentina*, *La Signora Rita*.

Is-Surmast Anthony Aquilina niftakruh iżur lil Haż-Żebbuġ – belt twelidu għall-okkażjoni tal-festa ta' San Filep. Jattendi dejjem fil-Każin San Filep, u hemm meta kien jiltaqa' u jitkellem ma' membri tamaru fis-snin kien iħobb jiċċajta u jidhak magħhom dwar żmien tfulithom.

Għadda għall-hajja ta' dejjem nhar is-Sibt 21 ta' Settembru 1985. Il-funeral tiegħu nżamm ġewwa Birkirkara nhar it-Tlieta 24

ta' Settembru fejn il-Banda Sant'Antnin daqqet matul il-korteo funebri. Ġie midfun fil-qabar tas-Socjetà Filarmonika King's Own, fiċ-Ċimiterju ta' Santa Marija Addolorata.

Wiehed qiegħed jinnota bi pjaċir li meta jingħaqdu t-tliet baned mużikali Żebbuġin f'*massed band*, qegħdin idoqqu marċijiet ta' dan is-surmast Zebbuġi. **Prosit.**

Referenzi:

- *Il Portafoglio Maltese*, 9-5-1865
- *Corriere Merchantile*, 12-5-1875
- *Risorgimento*, 14-5-1880
- *Il-Habbar*, 29-5-1891
- *Il-Verità*, 19-5-1894
- *Malta Tagħna*, 2-6-1894
- *Malta Tagħna*, 18-5-1895
- *Kotba tal-Kaxxiera K.B.S.F.*
- *Minuti K.B.S.F.*
- *Lapida tal-Presidenti K.B.S.F.*
- Ktieb – *Santa Katerina, il-Festa u s-socjetà Mużikali Tagħha fiż-Żurrieq*
- Ktieb – *Il-Ġrajja tal-Każin Banda San Filep A.D. 1851*
- Ktieb – *Mużiċisti Kompożituri*, p.34, 35, 36, Rob. Mifsud Bonnici
- *Programm 1993 Każin tal-Banda San Gejtanu*, p.331, kitba mis-Sur Manoel Maggi
- Socjetà Mużikali Sant'Antnin, Birkirkara, 1995 – *Il-Maġġur Anthony Aquilina Tifkira 10 Snin wara Mewtu*, p.69; Messaġġ minn Iben il-Maġġur, p.39
- Tagħrif Miġbur minghand – Ġiuseppi Ciantar, Ġużepp Micallef, Ġużepp Psaila, Mro. Philip Gatt.
- Ktieb – *Il-Mużika ta' Malta fis-Sekli 19, u 20*, Joseph Vella Bondin. PIN.

Il-Ġrajja tal-Każin Banda San Filep A.D. 1851

Ktieb ta' 275 paġna, li jinkludu 144 ritratt, jiġbor fih l-istorja kompluta ta' din, l-eqdem fost il-baned li hawn fil-gżejjer Maltin.

Jista' jinxtara mill-Każin Banda San Filep f'zewġ verżjonijiet: qoxra iebsa jew ratba.